


# कोसीवासियों को मिला पटना आने का नया मार्ग

जासं, खगड़िया : मुख्यमंत्री नीतीश कुमार ने कहा कि उनकी सरकार न्यायसंगत रूप से राज्य का चहुंमुखी विकास कर रही है। इसमें सहायक सड़कों व सेतुओं के निर्माण कार्य भी तेजी से पूरे किए जा रहे हैं। इससे हम शीघ्र ही सूबे के किसी भी कोने से पांच घंटे के अंदर राजधानी पहुंचने का लक्ष्य हासिल कर लेंगे। मुख्यमंत्री कोसी-बागमती के संगम पर सोनवर्षा घाट के पास पुनर्स्थापित बीपी मंडल सेतु का उद्घाटन करने के बाद गुरुवार को यहां एक महती सभा को संबोधित कर रहे थे।

उन्होंने कहा कि इस सेतु के शुरू हो जाने से खगड़िया सहित कोसी व आसपास के जिलों के लोगों की परेशानी दूर हो गई है। कुछ दिनों में 1380 करोड़ 61 लाख की लागत से एनएच 107 का भी चौड़ीकरण कराया जाएगा। उन्होंने कहा कि बीपी मंडल सेतु के सामानांतर एक और पुल का निर्माण कराने की अनुशंसा की गई है। मुख्यमंत्री ने कहा कि 1710 करोड़ की लागत से गंगा नदी पर अगुवानी-सुल्तानगंज के बीच सेतु भी अगले साल तक बनकर तैयार हो जाएगा। मानसी से बदला घाट होते हुए फनगो हॉल्ट तक सड़क व पुल का निर्माण भी कराया जाएगा। उस पर 1400 करोड़

मुख्यमंत्री नीतीश ने बीपी मंडल सेतु का किया उद्घाटन, खगड़िया के बेलदौर प्रखंड का जिला मुख्यालय से स्थापित हुआ सीधा संपर्क



खर्च होंगे। कहा कि बदला घाट से फनगो के बीच करीब 15 किलोमीटर दूरी में चार उच्च स्तरीय पुल बनेंगे। उस सड़क के बन जाने से सहरसा, सुपौल, मधेपुरा की दूरी घट जाएगी। साथ ही कात्यायनी स्थान का भी विकास होगा। उन्होंने क्षेत्र के लोगों को बागमती नदी पर नवादा घाट के पास एक पुल की भी सौगात दी। वही उपमुख्यमंत्री सुशील कुमार मोदी ने कहा कि जब से सूबे में एनडीए की सरकार बनी है, तब से यहां सड़क, पुल व पुलिये का जाल बिछ गया है। नंदकिशोर यादव ने कहा कि मोकामा पुल छह लेन वाला होगा। (संबंधित खबर पेज 2 पर)